

శ్రీః  
శ్రీమతే రామానుజాయ నమః  
శ్రీమతే నిగమాంతమహాదేశికాయ నమః  
శ్రీగురుపవనపురాధీశాయ శ్రీకృష్ణాయ పరబ్రహ్మణే నమః

శ్రీ మేల్పత్తూర్ నారాయణభట్టతిరేః కృతిషు  
॥ శ్రీమన్నారాయణీయే పంచపంచాశం దశకం ॥

*This document has been prepared by*

*Sunder Kidāmbi*

*with the blessings of*

శ్రీ రంగరామానుజ మహాదేశికన్

*His Holiness śrīmad āṇḍavan śrīraṅgam*

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ శ్రీమన్నారాయణీయే పంచపంచాశం దశకం ॥  
కాలీయమర్దనే భగవన్నర్తనవర్ణనం

అథ వారిణి ఘోరతరం ఫణినం

ప్రతివారయితుం కృతధీర్భగవన్ |

ద్రుతమారిథ తీరగనీపతరుం

విషమారుతశోషితపర్ణచయం || 55.1 ||

అధిరుహ్య పదాంబురుహేణ చ తం

నవపల్లవతుల్యమనోజ్ఞరుచా |

హ్రాదవారిణి దూరతరం న్యపతః

పరిఘూర్ణితఘోరతరంగగణే || 55.2 ||

భువనత్రయభారభృతో భవతో

గురుభారవికంపివిజృంభిజలా |

పరిమజ్జయతి స్మ ధనుశ్శతకం

తటినీ ఝటితి స్ఫుటఘోషవతీ || 55.3 ||

అథ దిక్షు విదిక్షు పరిక్షుభిత -

భ్రమితోదరవారినినాదభరైః |

ఉదకాదుదగాదురగాధిపతి -

స్త్వదుషాంతమశాంతరుషాఽంధమనాః || 55.4 ||

ఫణశృంగసహస్రవినిస్సృమర -

జ్వలదగ్నికణోగ్రవిషాంబుధరం |

పురతః ఫణినం సమలోకయథా  
బహుశృంగిణమంజనశైలమివ || 55.5 ||

జ్వలదక్షి పరిక్షరదుగ్రవిష -  
శ్వసనోష్ఠభరః స మహాభుజగః |  
పరిదశ్య భవంతమనంతబలం  
పరివేష్టయదస్ఫుటచేష్టమహో || 55.6 ||

అవిలోక్య భవంతమథాకులితే  
తటగామిని బాలకధేనుగణే |  
వ్రజగేహతలేఽప్యనిమిత్తశతం  
సముదీక్ష్వ గతా యమునాం పశుపాః || 55.7 ||

అఖిలేషు విభో భవదీయదశా -  
మవలోక్య జిహాసుషు జీవభరం |  
ఫణిబంధనమాశు విముచ్య జవా -  
దుదగమ్యత హాసజషా భవతా || 55.8 ||

అధిరుహ్య తతః ఫణిరాజఫణాన్  
నన్యతే భవతా మృదుపాదరుచా |  
కలశింజితనూపురమంజుమిల -  
త్యరకంకణసంకులసంక్వణితం || 55.9 ||

జహృషుః పశుపాస్తతుషుర్మునయో  
వవృషుః కుసుమాని సురేంద్రగణాః |  
త్వయి నృత్యతి మారుతగేహపతే  
పరిపాహి స మాం త్వమదాంతగదాత్ || 55.10 ||

|| ఇతి శ్రీమన్నారాయణీయే పంచపంచాశం దశకం సమాప్తం ||